

نیوز ریلیز



سفارتخانہ ریاستہائے متحدہ امریکہ - اسلام آباد، پاکستان

رابطہ: مارک اسٹرو

ترجمان

فون: ۰۳۰۸۵۵۵۰۵۹

۴ اپریل ۲۰۱۲ء

برائے فوری اجراء

۲۰۱۲/۴

روزگار کے مواقع اور خوشحالی کیلئے مل جل کر کام کر رہے ہیں: نائب وزیر خارجہ نائڈز
درج ذیل امریکی نائب وزیر خارجہ ٹامس نائڈز کے بیان کا متن ہے جو انہوں نے پاکستان کے وزیر خزانہ حفیظ شیخ سے ملاقات کے بعد دیا:

اسلام آباد (۴ اپریل ۲۰۱۲ء)۔ مجھے اس اہم موقع پر یہاں موجودگی پر خوشی ہے جب امریکہ اور پاکستان اپنے اہم تعلقات کے مستقبل کو طے کرنے کے لئے مذاکرات کر رہے ہیں۔ امریکہ دونوں ممالک کے درمیان باہمی تعلقات کے حوالے سے پرعزم ہے اور ہم پارلیمانی نظر ثانی کے عمل کا احترام کرتے ہیں۔

صدر اوباما نے گزشتہ ہفتے وزیر اعظم گیلانی کیساتھ سیول میں اپنی ملاقات میں کہا تھا کہ ہمیں یقین ہے کہ ان تعلقات میں ایک متوازن سوچ حاصل کر لیں گے جس میں پاکستان کی خود مختاری اور اس کے مفادات کا احترام ہو لیکن وہ ہماری سلامتی کے خدشات کی بھی عکاسی کرتی ہو۔ دونوں ممالک کی معاشی ترقی اور نئی ملازمتوں کے مواقع پیدا کرنے کے علاوہ دونوں ملکوں کے عوام کی خوشحالی ہمارے مشترکہ مفادات کا حصہ ہے۔ وزیر خزانہ حفیظ شیخ کیساتھ ملاقات میں ہم نے اس بات پر تبادلہ خیال کیا کہ ہمارا مستقبل صحیح معنوں میں ایک دوسرے کیساتھ منسلک ہے اور ہمیں اس حوالے سے مل کر کام کرنا ہو گا۔

ہماری جانب سے کیری لوگر برمن ہل کے تحت مالی تعاون کا سلسلہ جاری ہے اور اکتوبر ۲۰۰۹ء سے اب تک پاکستان کو ۲ ارب ۶۰ کروڑ ڈالر کی غیر فوجی امداد فراہم کی گئی ہے جس میں سے ۸۰۰ ملین ڈالر سے زائد رقم پر مشتمل شورش اور سیلاب سے متاثرہ علاقوں کے لئے ہنگامی امداد بھی شامل ہے۔

ہم نے تجارت اور سرمایہ کاری کے ذریعے نجی شعبے کو پاکستان کے مضبوط کاروباری عزم سے ہم آہنگ کرنے کے بارے میں بھی بات چیت کی۔ امریکہ کامیاب کاروباری سرگرمیوں کے فروغ کے لئے مواقع پیدا کرنے کا خواہاں ہے۔ جیسا کہ وزیر خزانہ حفیظ شیخ نے مجھے بتایا کہ پاکستان کیلئے امداد کے بجائے تجارت زیادہ سود مند ہے۔

مجھے ان اہم کامیابیوں پر فخر ہے جو ہم نے مل کر حاصل کیں کیونکہ پاکستان کے ساتھ ہمارے تعلقات نہایت اہم ہیں۔

مثال کے طور پر ہم جانتے ہیں کہ آپ کی توانائی کی خاصی ضروریات ہیں۔ اس لئے امریکہ نے حکومت پاکستان کے ساتھ تربیلا ڈیم، گومل زام ڈیم اور دیگر منصوبوں پر کام کے لئے تعاون کیا۔ ہم نے پاکستان کی بجلی کی پیداواری صلاحیت میں ۴۰۰ میگاواٹ کا اضافہ کر کے ساٹھ لاکھ لوگوں کو بجلی کی فراہمی میں مدد دی۔ ۲۰۱۳ء تک ہمارا ہدف یہ ہے کہ بجلی کی ملکی پیداوار میں ۹۰۰ میگاواٹ کا اضافہ کر کے ایک کروڑ سے زیادہ پاکستانیوں کو بجلی فراہم کی جائے۔

ہم پاکستان میں دنیا بھر کے سب سے بڑے فلبرائیٹ پروگرام کے لئے مالی اعانت بھی جاری رکھے ہوئے ہیں، جس کے ذریعہ ۲۰۰۵ء سے اب تک ایک ہزار سے زیادہ پاکستانی طالب علم تعلیم کے لئے امریکہ جا چکے ہیں۔

علاوہ ازیں ہم نے پاکستان میں سینکڑوں کلو میٹر طویل سڑکیں بھی تعمیر کی ہیں جس میں وفاق کے زیر انتظام قبائلی علاقوں میں ۲۱۵ کلو میٹر طویل سڑکیں بھی شامل ہیں جبکہ سینکڑوں دیگر سڑکیں بشمول پشاور رنگ روڈ زیر تعمیر ہیں۔

اس طرح ہم نے مل جل کر بہت کچھ کیا ہے اور میں اپنے اچھے دوست حفیظ شیخ کا شکریہ ادا کرنا چاہوں گا جن کے ساتھ آج ہم نے کھلے دل اور دیانتداری سے بات چیت کی۔

میں زیادہ کھلے دل سے اور تعمیری بات چیت کا منتظر ہوں کیونکہ ریاست ہائے متحدہ امریکہ اور پاکستان کے مابین تعلقات ہماری مشترکہ سلامتی اور اقتصادی خوشحالی کے لیے نہایت اہمیت کے حامل ہیں۔

###

مزید پریس ریلیز اور پاک امریکہ تعلقات کے بارے میں اطلاعات کے لئے ہماری ویب سائٹ ملاحظہ کریں: <http://islamabad.usembassy.gov>